



सूचना एवं जनसम्पर्क विभाग, बिहार

प्रेस विज्ञप्ति

संख्या-322
13/03/2010

बिक्रमशीला के गौरवशाली इतिहास को पुनः कायम
किया जायेगा :- मुख्यमंत्री

पटना, 13 मार्च 2010 :- बिहार के मुख्यमंत्री श्री नीतीश कुमार ने आज कहा कि बिक्रमशीला के गौरवशाली इतिहास को पुनः कायम किया जायेगा, इसे पर्यटक स्थल के रूप में विकसित किया जायेगा। मुख्यमंत्री भागलपुर में बिक्रमशीला महोत्सव के उद्घाटन के अवसर पर एक महती जनसभा को संबोधित कर रहे थे।

मुख्यमंत्री ने कहा कि उन्हें बिक्रमशीला महोत्सव में भाग लेकर प्रसन्नता हो रही है। बिक्रमशीला का एक अपना गौरवशाली इतिहास रहा है। इसे पुनः पुनर्जीवित किया जायेगा। राज्य सरकार ने अपने ऐतिहासिक एवं सांस्कृतिक विरासत को विकसित करने का कार्य शुरू किया है। अपने पौराणिक विरासत को पर्यटक स्थल के रूप में विकसित करेंगे। उन्होंने कहा कि बिक्रमशीला की खुदाई अभी बाकी है। यदि और खुदाई होगी तो इसके संबंध में और अधिक जानकारी प्राप्त होगी। उन्होंने स्थानीय सांसद श्री शाहनबाज हुसैन को बधाई दी कि उन्होंने भारत के प्रधानमंत्री से मिलकर बिक्रमशीला की खुदाई के संबंध में अनुरोध किया है। उन्होंने लोगों को आश्वासन दिया कि वैशाली, बोधगया तथा राजगीर की तरह बिक्रमशीला को भी विकसित करेंगे और इसे पर्यटन स्थल का रूप देंगे, जिसमें देशी एवं विदेशी पर्यटक बड़ी संख्या में आयेंगे। उन्होंने कहा कि कुछ वर्ष पूर्व राज्य में पहले एक लाख पर्यटक आते थे, अब उनकी संख्या चार लाख से अधिक हो गई है। उन्होंने कहा कि अगल-बगल के छोटे-छोटे गाँवों में भी खुदाई के बाद काफी पुरातात्विक मिल रहा है, उनका भी संग्रह किया जायेगा। पटना में विश्वस्तरीय संग्रहालय बन रहा है। गाँवों से जो पुरातात्विक सामान प्राप्त होंगे, उसका भी उसमें संग्रह होगा।

मुख्यमंत्री ने कहा कि कला एवं संस्कृति विभाग ने नालंदा के तेलहाड़ा में जिस तरह खुदाई किया था, उसी तरह यहाँ भी खुदाई का कार्य करे। उन्होंने कला एवं संस्कृति विभाग को बिक्रमशीला महोत्सव आयोजित करने के लिए बधाई दी। उन्होंने कहा कि घेघा नदी पर पुल बनाने की माँग स्थानीय जनता वर्षों से कर रही है। इसे केन्द्र सरकार को बनाना है, यदि केन्द्र सरकार घेघा नदी पर पुल नहीं बनायेगी तो बिहार सरकार अपने खर्च पर पुल बनायेगी।

इस अवसर पर लोक स्वास्थ्य अभियंत्रण मंत्री श्री अश्विनी कुमार चौबे, मंत्री कला, संस्कृति एवं युवा विभाग श्रीमती रेणु देवी, सांसद श्री शाहनबाज हुसैन, विधायक सर्वश्री सुधाशु शेखर भाष्कर, शोभाकान्त मण्डल, अजय कुमार मण्डल, गोपाल मण्डल, विधान पार्षद श्री बिरकेश्वर प्रसाद, पूर्व मंत्री श्री दिलीप सिन्हा, भाजपा जिलाध्यक्ष श्री नरेश चन्द्र मिश्रा, जदयू जिलाध्यक्ष श्री लक्ष्मीकान्त मण्डल, सचिव कला एवं संस्कृति विभाग श्री विवेक कुमार सिंह आदि उपस्थित थे।
